

مینه څه ده؟

د زړه خبرې:



ليکوال : م احمدي

کال : ۱۴۰۱ هـ ش

بسم الله الرحمن الرحيم

سريزه: مينه داسې يو احساس دی چې په ټولنيز ژوند کې په بېلابېلو بڼو له بېلابېلو کسانو او څيزونو سره رامنځته کېږي، داچې مينه زموږ د ژوند يوه برخه بلل کېږي او هېڅوک له دې امره استثناء نه دي نو ښه ده چې انسان د حقيقي مينې (له الله تعالى او رسول الله سره مينه) په لټه کې شي تر څو د نورو مجازي او باطلو مينو په دام کې ښکېل نه شي .

دا چې د حقيقي مينې لارويان هم په دنيا او هم په آخرت کې کامياب دي او په دې لاره کې مزل ورته بې خطره وي ، نو په دې واړه پراگراف کې تر ډېره پر مجازي مينې په ځانگړې توگه د نن ورځې د مينې او مينتوب پر موضوع رڼا اچول کېږي.

سمه ده چې د ځوانانو ترمنځ مينه د مجازي مينې په نوم يادېږي خو دا بايد ومانو چې د زړه له تله مينه کول که هرڅو مجازي هم وي بېل کيفيت او بېل تعريف ځان ته ځانگړی کوي .

د مينې په اړه د دې څو کرښو د ليکلو اصلي لامل پر دې درد د ډېرو ځوانانو د ښکېلتيا دی ، په دې مانا چې نن سبا ډېری ځوانان او نجونې د مينې په درد اخته دي نو ځکه مې و پتېيله چې په دې هکله يو څه وليکم.

زه ليکوال نه يم او نه د ليکوالۍ پر اصولو پوهېږم خو داسې موضوعاتو زه له پخوانه دې ته هڅولم چې بايد يو څه وليکم که هر څو نيمگري او له ستونزو ډک وي.

لکه څنگه مې چې پورته ذکر کړل چې په لومړي ځل مې د يو څو کرښو د ليکلو هوډ کړی ، نو طبيعي خبره دا ده چې دا وړه رساله به له ستونزو خالي نه وي ، بناء مخکې له مخکې د خپلې هرې تېروتنې بښنه غواړم او له تاسو نه هيله من يم چې د ليکوالۍ په برخه کې خپلې نېکې مشورې له ما څخه و نه سپموی.

مينه څه ده؟

مینه یو احساس دی چې د دوو کسانو ترمنځ پر بېلابېلو عواملو رامنځته کېږي. مینه کول څه نوې خبره نه ده ، مینه د انسان له پیدایښت راواخله تر نن ورځې پورې د انسانانو او نورو مخلوقاتو ترمنځ په دوامداره توګه جریان لري او تر ډېره بریده مینه کول د ژوند کول دلیل کېدای شي.

مینه څنګه پیدا کېږي؟

په مسلمانانو ټولنو کې مینه ترډېره د نر او ښځې ترمنځ پر لاندې لاملونو رامنځته کېږي:

➤ د نکاح کولو انګېزه (چې دا یې ترټولو ښه لاره ده)

➤ د شهوت پر بنسټ رامنځته شوې علاقه.

➤ ناهیلی او یواځې توب.

➤ له ظاهري ښې څخه اغېزمن کېدل.

➤ له باطني احساساتو اغېزمن کېدل او داسې نور.

د مینې پړاوونه:

مینه کول بېلابېل پړاوونه او دورې لري چې د هرې دورې په تېرېدو انسان له ځان سره وړي او بدلوي یې.

په لومړي سر کې انسان له یو داسې چاسره مخ کېږي چې په لومړي ځل یا هم په بېله بڼه یې ویني.

له یو یا دوه وارې لیدلو څخه وروسته شخص هڅه کوي چې د مقابل لوري سره د اړیکې نیولو سبب ته لاسرسی پیدا کړي ، وروسته له دې چې له مطلوب شخص سره یې د اړیکو نیولو لاره ومینده ، د وخت په تېرېدو او د اړیکو پر دوامداره ساتلو د لومړي شخص په ژوند کې ډېر بدلون راځي او عادي شخص څخه په مینه کې ډوب مین جوړ شي.

دا نو د مینې هغه پړاو دی چې مین غواړي چې څلورويشت ساعته خپله مینه د خپل د سترګو پر وړاندې ولري.

د وخت په تېرېدو مین هڅه کوي تر څو خپله مینه خامخا په اونۍ کې یو یا دوه ځله وویني ، یادې موخې ته د نه رسېدو په صورت کې مین هرې شونې لارې نه د خپلې مینې د لیدلو لپاره (که څه هم د ژوند د له لاسه ورکولو وېره وي) ګټه اخلي.

په دوهم پړاو کې مینه تر ډېره حده پخوالي ته رسېږي او دواړه خواوې د یو بل لیدو ته لېوال وي .

دا پړاو دومره مخ ته ځي چې مين خپلې د ژوند چارې په عادي ډول سرته نشي رسولای او ټول سوچ يې خپلې مينې ته د رسېدو لپاره بوخت کړی وي.

د وخت په تېرېدو او د خپلې مينې د ليدو د ټولو لارو پر بندېدو مين هڅه کوي چې خپلې موخې ته د رسېدو لپاره له اصولي لارې څخه گټه واخلي خو د ټولنو د مختلفو رواجونو په وجه نشي کولای چې له دې لارې گټه واخلي.

د مينې دريم او وروستی پړاو ترټولو ستونزمن دی ، ځکه مجازي مينه که چېرته له زړه وشي نو د حقيقي مينې رنگ اخلي ، هغه مينه چې له زړه څخه راووځي نو هېڅکله سرته نه رسېږي د انسانيت په تاريخ کې چېرته داسې نه دي شوي چې دوه کسان دې له زړه نه يو بل سره مينه وکړي او يو بل ته دې ورسېږي. نو کله چې مين په مينه کې ناکام شي دغه د ناکامۍ پېښه دده په ژوند دومره اغېز وکړي چې له عادي ژوند نه يې اوباسي. په داسې حالت کې اکثره ځوانان بيا نشو ته مخه کړي، يا ځان وژنه کوي او ياهم له وطن څخه پردی شي.

په مينه کې له ناکامۍ څخه وروسته ترټولو عادي اغېز يې دا دی چې مين به خپله مينه تر مرگه هم هېره نه کړي که هر څومره ډېر ودونه وکړي ، ډېر اولادونه ولري او يا که هرڅومره بدلون يې په ژوند کې راشي.

په مينه کې له ماتې وروسته:

کله چې د ميتوب دوره ختمه شي او دواړه خواوې ودونه وکړي ، مين / مينه به په ظاهري بڼه بالکل روغه / روغ وي خو دننه په گوگل کې به يې نه مړ کېدونکی اور بل وي. دا داسې حالت دی چې د بيان لپاره يې الفاظ نه شم پيدا کولی ، د ميتوب دوره څومره هم چې غزېږي هومره ترې ژوند اغېزمن کېږي او په مينه کې د مات شخص ذهن تل د ميتوب له يادونو ډک وي. مين چېرې هم چې اوسي او يا ځي نو د خپلې معشوقې يادونه به يې ورسره وي تل به يې په زړه اور بل وي او په شپو شپو به خپلې مينې پسې ځورېږي.

په پای ويلی شو چې مينه د پرمختگ او آرام ژوند کولو پر وړاندې ستر خنډ جوړېدای شي او پرته له الله او رسول الله نه نورې ټولې مينې (البته باطلې) د الله تعالى له لوري عذاب بلل کېږي او ښه داده چې په مينه کولو کې هغه اصول په پام کې ونیول شي کوم چې د الله جل جلاله رسول صلى الله عليه وسلم راته ښودلي او په دې اصولو خپل ژوند پرمخ یوسو.

و من الله توفيق

Get more e-books from www.ketabton.com
Ketabton.com: The Digital Library